

REGIONAL NEWS UNIT
AKASHVANI, GUWAHATI
0000000000

Date : 09-DEC-2025

Time : 1800 HRS

Assamese Evening Bulletin
Headlines

- ১। ৰাজ্যপাল লক্ষ্মণ প্ৰসাদ আচাৰ্যৰ উপস্থিতিত কটন বিশ্ববিদ্যালয়ৰ চতুৰ্থ সমাৰ্তন সমাৰোহ।
- ২। কাইলৈ ৰাজ্যজুৰি পালন কৰিবলগীয়া ছহিদ দিৱসৰ বাবে প্ৰস্তুতি সম্পূৰ্ণ।
- ৩। পি এম আবাস যোজনা গ্ৰামীণৰ অন্তৰ্গত ৩ লাখৰো অধিক হিতাধিকাৰীলৈ ৰাজ্যত গৃহ নিৰ্মাণৰ অনুমোদন পত্ৰ।

আৰু

- ৪। 'ইণ্ডিগ' বিমান বাতিলৰ ঘটনাৰ বুজ ল'বলৈ কেন্দ্ৰীয় অসামৰিক বিমান মন্ত্ৰালয়ৰ উপ-সঞ্চালক বিজয় প্ৰতাপ সিঙৰ গুৱাহাটীত বৈঠক।

00000

ৰাজ্যপাল আৰু কটন বিশ্ববিদ্যালয়ৰ আচাৰ্য লক্ষ্মণ প্ৰসাদ আচাৰ্যই আজি বিশ্ববিদ্যালয়খনৰ চতুৰ্থ সমাৰ্তন সমাৰোহত অংশগ্ৰহণ কৰে। সমাৰ্তন ভাষণত ৰাজ্যপালগৰাকীয়ে ২০৪৭ চনলৈ ভাৰতবৰ্ষ এখন বিকশিত ৰাষ্ট্ৰত পৰিণত কৰাৰ সপোন পূৰণ কৰাৰ দায়িত্ব দেশৰ নৱপ্ৰজন্মৰ ওপৰতে ন্যস্ত আছে বুলি মন্তব্য কৰে। এই সমাৰোহত দুহেজাৰ ৮০৪ গৰাকী পি এইচ ডি, স্নাতক, স্নাতকোত্তৰ তথা ডিপ্ল'মাৰ শিক্ষাৰ্থীক প্ৰমাণপত্ৰ প্ৰদান কৰা হয়। তদুপৰি শৈক্ষিক উৎকৰ্ষতাৰ বাবে ১২৫ গৰাকী শিক্ষাৰ্থীক স্বৰ্ণ পদক প্ৰদান কৰা হয়। উল্লেখযোগ্য যে এই সমাৰোহত জনতাৰ শিল্পী জুবিন গাৰ্গক মৰণোত্তৰভাৱে ডি-লীট উপাধি প্ৰদান কৰা হয়। শিল্পীগৰাকীৰ ভগ্নী পামি বৰঠাকুৰে এই সন্মান গ্ৰহণ কৰে।

মুখ্যমন্ত্ৰী ড° হিমন্ত বিশ্ব শৰ্মাইও আজি কটন বিশ্ববিদ্যালয়ৰ চতুৰ্থ সমাৰ্তন সমাৰোহত অংশগ্ৰহণ কৰে। অনুষ্ঠানত অংশগ্ৰহণ কৰি মুখ্যমন্ত্ৰী ড° শৰ্মাই শিক্ষাৰ্থীসকলক অভিনন্দন জ্ঞাপন কৰে। তেওঁ কয়, যে ১৯৮৫ চনত অসম আন্দোলনৰ পাছত অসম চুক্তি স্বাক্ষৰিত হৈছিল। সকলোৱে ৰাজ্যখনক লৈ ইতিবাচক মনোভাৱ পোষণ কৰি আছিল যদিও আলফাকে ধৰি বিভিন্ন উগ্ৰবাদ তথা গুপ্তহত্যাৰ দৰে বিষয়সমূহে ৰাজ্যখনৰ সমাজ ব্যৱস্থা স্থলিত কৰিছিল বুলি তেওঁ উল্লেখ কৰে। এনে নেতিবাচক পৰিৱেশৰ পৰিৱৰ্তে সম্প্ৰতি ৰাজ্যখন উন্নয়ন আৰু প্ৰগতিৰ নতুন দিগন্তৰ দিশে ধাৱমান হৈছে বুলি মুখ্যমন্ত্ৰীয়ে প্ৰকাশ কৰে।

ৰাজ্যত সম্প্ৰতি কমেও ২৫ খন বিশ্ববিদ্যালয়, ১৫ খন চিকিৎসা মহাবিদ্যালয়, ২০ খন অভিযান্ত্ৰিক মহাবিদ্যালয় তথা বিভিন্ন শৈক্ষিক প্ৰতিষ্ঠানসমূহ স্থাপনৰ জৰিয়তে বিদ্যাৰ্থী সমাজে নতুন সুযোগ-সুবিধা লাভ কৰা বুলিও তেওঁ উল্লেখ কৰে। মুখ্যমন্ত্ৰীগৰাকীয়ে কয়, যে ৰাজ্যত ঔদ্যোগিকীকৰণৰ নতুন পৰিৱেশ গঢ়ি উঠিছে। দুনীতি অবিহনে যোগ্য নিবনুৱাই সংস্থাপনৰ সুবিধা লাভ কৰা বুলিও মুখ্যমন্ত্ৰীগৰাকীয়ে কয়। সাংস্কৃতিক, ক্ৰীড়া আদি সকলো ক্ষেত্ৰতে নতুন প্ৰয়াসৰ জৰিয়তে ৰাজ্যখন সম্প্ৰতি দেশৰ ভিতৰতে শক্তিশালী ৰাজ্যত পৰিণত হোৱা বুলি মুখ্যমন্ত্ৰীগৰাকীয়ে উল্লেখ কৰে। এই প্ৰসঙ্গতে মুখ্যমন্ত্ৰীয়ে ৰাজ্যখনলৈ গৌৰৱ কঢ়িয়াই অনা মহিলা ক্ৰিকেটাৰ চিমু দাসৰ কথা উল্লেখ কৰি প্ৰধানমন্ত্ৰী নৰেন্দ্ৰ মোদীয়ে আগ্ৰহেৰে এই বিষয়টো মুখ্যমন্ত্ৰীক

ফোনযোগে অৱগত কৰাৰ বিষয়ে উল্লেখ কৰে। নগাঁও জিলাৰ দিব্যাংগ ক্ৰিকেটাৰ চিমু দাসে ভাৰতীয় দিব্যাংগ ক্ৰিকেট দলক প্ৰতিনিধিত্ব কৰি গৌৰৱান্বিত কৰাৰ কথাটো মুখ্যমন্ত্ৰীয়ে উল্লেখ কৰে।

বাইট (চি এম)

০০০০০

ৰাজ্যজুৰি বিস্তৃত কাৰ্যসূচীৰে কাইলৈ পালন কৰিবলগীয়া ছহিদ দিৱসৰ পূৰ্বে আজি গুৱাহাটীৰ পশ্চিম বৰাগাঁৱৰ ছহিদ স্মাৰক ক্ষেত্ৰত ছহিদৰ স্মৃতিত বিশেষ অনুষ্ঠানৰ আয়োজন কৰা হৈছে। এই অনুষ্ঠানৰ অংশ হিচাপে আজি বিয়লি থাপনা স্থাপন, ভাগৱত পাঠ, ছহিদ প্ৰণাম জ্যোতি প্ৰজ্বলন, অসম আন্দোলনৰ ৮৬০গৰাকী ছহিদৰ স্মৃতিত এগছিকৈ বস্ত্ৰ প্ৰজ্বলন দিহা নাম, থিয় নাম আদিৰ আয়োজন কৰা হয়। অনুষ্ঠানত মুখ্যমন্ত্ৰী ড° হিমন্ত বিশ্ব শৰ্মাই অক্ষয় বস্ত্ৰ প্ৰজ্বলন কৰে। ইয়াৰ পূৰ্বে আজি পুৱা মুখ্যমন্ত্ৰীয়ে ছহিদ স্মাৰক ক্ষেত্ৰত উপস্থিত হৈ কাইলৈ হ'বলগীয়া ছহিদ স্মাৰক ক্ষেত্ৰ উদ্বোধনৰ প্ৰস্তুতিৰ বুজ লয়। তেওঁ সামাজিক মাধ্যমযোগে জনসাধাৰণক সন্বেদন কৰি এই স্মাৰক ক্ষেত্ৰত কাইলৈ হ'বলগীয়া অনুষ্ঠানলৈ সকলোকে আমন্ত্ৰণ জনায়।

কাইলৈ গুৱাহাটীৰ পশ্চিম বৰাগাঁৱত কেন্দ্ৰীয়ভাৱে ছহিদ দিৱস উদযাপনৰ প্ৰস্তুতি সম্পূৰ্ণ হৈছে। ইয়াৰ উপৰি জিলা আৰু সম জিলাৰ সদৰসমূহতো সকলো স্তৰৰ ৰাইজৰ সক্ৰিয় অংশগ্ৰহণেৰে ছহিদ দিৱস পালন কৰা হ'ব। পশ্চিম বৰাগাঁৱত নিৰ্মিত ছহিদ স্মাৰক ক্ষেত্ৰ মুখ্যমন্ত্ৰী ড° শৰ্মাই আনুষ্ঠানিকভাৱে মুকলি কৰিব। কেন্দ্ৰীয় বন্দৰ, জাহাজ পৰিবহণ আৰু জলপথ মন্ত্ৰী সৰ্বানন্দ সোণোৱালে অনুষ্ঠানত বিশিষ্ট অতিথি হিচাপে অংশগ্ৰহণ কৰিব। উল্লেখযোগ্য যে ঐতিহাসিক অসম আন্দোলনৰ ছহিদসকলৰ প্ৰতি সন্মান জনাই তেওঁলোকৰ স্মৃতি সংৰক্ষণৰ লক্ষ্যে বৰাগাঁৱত এই ছহিদ স্মাৰক ক্ষেত্ৰ নিৰ্মাণ কৰা হৈছে। এই ক্ষেত্ৰত প্ৰেক্ষাগৃহ, প্ৰাৰ্থনা গৃহ, চাইকেল ট্ৰেক আদিৰ উপৰি অসম আন্দোলন তথা ৰাজ্যখনৰ বুৰঞ্জীৰ বিভিন্ন ঘটনা প্ৰবাহক সামৰি শব্দ আৰু পোহৰৰ বিশেষ প্ৰদৰ্শনীৰো ব্যৱস্থা থাকিব।

ৰাজ্যৰ বিভিন্ন জিলাত ছহিদ দিৱস পালনৰ বাবে প্ৰস্তুতি প্ৰায় সম্পূৰ্ণ হৈছে। ছহিদৰ প্ৰতি শ্ৰদ্ধা জনাই সুধাকণ্ঠৰ ছহিদ প্ৰণামো তোমাক শীৰ্ষক গীতটি বিভিন্ন স্থানত সমূহীয়াকৈ পৰিবেশন কৰা হ'ব। ধেমাজি জিলাতো এই অনুষ্ঠানৰ বাবে প্ৰস্তুতি সম্পূৰ্ণ হৈছে। এই সন্দৰ্ভত ধেমাজিৰ পৰা আমাৰ সংবাদদাতা হৰেন্দ্ৰনাথ শৰ্মা-

বাইট (হৰেন্দ্ৰ)

নগাঁও জিলাত সদৌ নগাঁও জিলা ছাত্ৰ সন্থা আৰু কলিয়াবৰ কেন্দ্ৰীয় ছাত্ৰ সন্থাৰ উদ্যোগত ছহিদ দিৱস পালন কৰা হ'ব। এই উপলক্ষে কুঁৱৰীটোলৰ গান্ধী খেলপথাৰত বিশেষ কাৰ্যসূচীৰ আয়োজন কৰা হৈছে।

০০০০০

প্ৰধানমন্ত্ৰী আবাস যোজনা গ্ৰামীণৰ অধীনত ৰাজ্যৰ হিতাধিকাৰীসকলক মঞ্জুৰী পত্ৰ বিতৰণৰ ৰাজ্যিক কাৰ্যসূচী আজি মুখ্যমন্ত্ৰী ড° হিমন্ত বিশ্ব শৰ্মাই বকোৰ গান্ধী ময়দানত উদ্বোধন কৰে। ২০২৫-২৬ বৰ্ষৰ বাবে তিনি লাখৰো অধিক হিতাধিকাৰীক এই মঞ্জুৰী পত্ৰ প্ৰদান কৰা হ'ব। কেন্দ্ৰীয়ভাৱে বকোত আয়োজিত বিতৰণ কাৰ্যসূচীত উপস্থিত থাকি মুখ্যমন্ত্ৰীয়ে কয়, যে এই আঁচনিৰ অধীনত চৰকাৰে বহুসংখ্যক নতুন হিতাধিকাৰীকো অন্তৰ্ভুক্ত কৰিব। পূৰ্বে অতি নূনতম পৰিমাণত আৱণ্টন কৰা ধনৰাশিৰ তুলনাত বৰ্তমান চৰকাৰে এই আঁচনিৰ ঘৰ নিৰ্মাণৰ বাবে হিতাধিকাৰীসকলক ডেৰ লাখকৈ টকা দিয়াটো তাৎপৰ্যপূৰ্ণ বুলিও তেওঁ মন্তব্য কৰে। সম্প্ৰতি যোগ্য সকলেহে চৰকাৰী আঁচনিৰ জৰিয়তে উপকৃত হোৱাৰ সুযোগ পাইছে বুলি মুখ্যমন্ত্ৰী ড° শৰ্মাই উল্লেখ কৰে।

লখিমপুৰ জিলাত প্ৰধানমন্ত্ৰী আবাস যোজনা গ্ৰামীণৰ মঞ্জুৰী পত্ৰ মুঠ ৪৫৮টা পৰিয়ালৰ হাতত অৰ্পণ কৰা হয়। এই অনুষ্ঠানত বিধায়ক মানৱ ডেকা, জিলা আয়ুক্তকে ধৰি ভালেসংখ্যক লোক উপস্থিত থাকে।

যোৰহাট জিলাৰ চাৰিওটা বিধানসভা সমষ্টিতো আজি এই অনুমোদন পত্ৰ আনুষ্ঠানিক বিতৰণ কৰা হয়। যোৰহাট বিধানসভা সমষ্টিৰ বাবে যোৰহাট বিজ্ঞান কেন্দ্ৰ আৰু তাৰকা গৃহত আৰু তিতাবৰ মৰিয়নি তথা টীয়ক বিধানসভা সমষ্টিতো এই উপলক্ষে অনুমোদন পত্ৰ বিতৰণ কাৰ্যসূচীৰ আয়োজন কৰা হয়।

শ্ৰীভূমি জিলাতো মন্ত্ৰী কৃষ্ণেন্দু পালৰ উপস্থিতিত ৪ হাজাৰ ২২৬ গৰাকী হিতাধিকাৰীক নতুন ঘৰ নিৰ্মাণৰ মঞ্জুৰী পত্ৰ প্ৰদান কৰা হয়।

ধুবুৰী, ওদালগুৰি, তামুলপুৰ, মঙলদৈ, মানকাচৰ, নলবাৰী, কোকৰাঝাৰ, বিশ্বনাথ আদিতো প্ৰধানমন্ত্ৰী আবাস যোজনাৰ অধীনত হিতাধিকাৰীসকলক গৃহ নিৰ্মাণৰ মঞ্জুৰী পত্ৰ প্ৰদান কৰা হয়।

০০০০০

ইণ্ডিগো বিমান বাতিল আৰু উৰণ-অৱতৰণৰ বিলম্ব হোৱা ঘটনাৰ ক্ষেত্ৰভিত্তিক পৰিস্থিতিৰ বুজ ল'বলৈ কেন্দ্ৰীয় চৰকাৰৰ অসামৰিক বিমান মন্ত্ৰালয়ৰ উপ-সঞ্চালক বিজয় প্ৰতাপ সিং আজি গুৱাহাটীৰ লোকপ্ৰিয় গোপীনাথ বৰদলৈ আন্তঃৰাষ্ট্ৰীয় বিমান বন্দৰত উপস্থিত হয়। বিমানৰ উৰণ-অৱতৰণত হোৱা খেলি-মেলিৰ বাবে যাত্ৰীসকলে সন্মুখীন হোৱা দুৰ্ভোগৰ বুজ ল'বলৈ উপ-সঞ্চালকগৰাকীয়ে যাত্ৰীসকলৰ সৈতে মত-বিনিময় কৰে। ইয়াৰ পাছত সংবাদ মাধ্যমৰ সৈতে হোৱা কথা-বতৰাত শ্ৰীসিঙে কয় যে কেন্দ্ৰীয় চৰকাৰে এই বিষয়ত যাত্ৰীৰ সুবিধা আৰু সুৰক্ষাকে অগ্ৰাধিকাৰ দিছে। তৎসত্ত্বেও যাত্ৰীসকলে সন্মুখীন হোৱা এই পৰিস্থিতি অতি দুৰ্ভাগ্যজনক বুলি মন্তব্য কৰি তেওঁ ভৱিষ্যতে ইয়াৰ পুনৰাবৃত্তি নঘটাৰ ক্ষেত্ৰত গুৰুত্ব দিয়া হ'ব বুলি জানিবলৈ দিয়ে। উল্লেখযোগ্য যে বিমান বাতিলৰ ফলত ইণ্ডিগো বিমান কৰ্তৃপক্ষই ইতিমধ্যে দেশজুৰি ৮২৭ কোটি টকা যাত্ৰীসকলক ঘূৰাই দিছে।

০০০০০

প্ৰধানমন্ত্ৰীৰ সমাগত অসম ভ্ৰমণৰ সময়ত নামৰূপৰ সাৰ কাৰখানাৰ চতুৰ্থটো গোটৰ আধাৰশিলা স্থাপন কাৰ্যসূচীৰ প্ৰস্তুতিৰ বুজ ল'বলৈ আজি মন্ত্ৰী প্ৰশান্ত ফুকন নামৰূপত উপস্থিত হয়। মন্ত্ৰীগৰাকীয়ে প্ৰধানমন্ত্ৰীয়ে অংশগ্ৰহণ কৰিবলগীয়া ৰাজহুৱা সভাৰ স্থানত উপস্থিত হৈ বিভাগীয় বিষয়াসকলৰ সৈতে সামগ্ৰিক ব্যৱস্থাপনাৰ অগ্ৰগতিৰ বুজ লয়। জিলা আয়ুক্ত, জ্যেষ্ঠ আৰক্ষী অধীক্ষককে ধৰি জিলা প্ৰশাসনৰ বিভিন্ন বিষয়ববীয়াসকলেও মন্ত্ৰীগৰাকীক পৰিদৰ্শনকালত সংগ দিয়ে।

০০০০০

আকাশবাণীৰ সঞ্চালক প্ৰধানৰ নিৰ্দেশমৰ্মে বাতৰি বিভাগে আৰম্ভ কৰা বিশেষ প্ৰাসঙ্গিক অনুষ্ঠানত আজি নিশা ৯ বাজি ১৫ মিনিটত কামৰূপ মহানগৰ জিলা পৰিষদৰ মুখ্য কাৰ্যবাহী বিষয়া কল্পনা ডেকাৰ সৈতে হোৱা এটি সাক্ষাৎকাৰ পুনৰ প্ৰচাৰ কৰা হ'ব। বিয়লি ৩ বাজি ৫ মিনিটত প্ৰচাৰিত এই সাক্ষাৎ গ্ৰহণ কৰিছে আমাৰ কামৰূপ মহানগৰৰ সংবাদদাতা হেমন্ত বৰাই।

০০০০০

সমাপ্ত